

## విష్కృతి

అయి దేశ్యప్పుడు గిరి, అద్భుతమైన తెలివైనవాడుగా చలామణి అయ్యాడు. 'గిరి ఎంతో తెలివైనవాడు' అన్న ముక్క పంతులుగా రేడ్డదేశంలో ప్రవచించినా అది మాత్రం గిరి కళ్ళల్లో భాసించిన ఓవిచిత్రమైన సన్నని వెలుగు వెన్నెలల ప్రభావంతో కూడుకున్నదని మాత్రం మనం ఒప్పుకోక తప్పదు. మనం ఒప్పుకున్నా ఒప్పుకోక పోయినా వాడితల్లి మాత్రం ఆ విషయం పూర్తిగా ఆకళింపు చేసుకుంది. ఆమె ఇక ఆగుకువుగారు చెప్పినమాట వేదవాక్కులా హృదయంలో పదిలంచేసుకుంది. ఆమాటవిన్న తండ్రి పెదవులమీద కించిత్ నగవు పొడచూపి, వెనువెంటనే సోయగపు మిటారిలా ఎంతో సిగ్గుపడి తలుపు చాటుకు తరలి పోయింది. ఒకసారి అతను కొడుకువైపు చూచి 'ఫరవాలేదు' అనుకున్నాడు. ఈ ఫరవాలేదు అనుకోవడంలో ఏ డ్డదేశం ఇమిడి ఉందో మానకు మాత్రం అంతుపట్టదు.

అయితే గిరి అలా ఏమీ అనుకోలేడు. ఆవేళ వాడి కంతా హాయిగా ఉంది. తన చుట్టూ నిలచి ఉన్న ఆ పసి పిల్లల సుందర ముఖ భంగిమలూ, వారి రకరకాల దుస్తుల

అందాల తీరు తెన్నులూ, వారి జలిబిబలుకుల చిలిపిచేపల  
ఆత్మీయతలు వాణ్ణి ఎంతో ముగ్ధుణి చేశాయి.

గిరి బడిలో అల్లరిచేసేవాడు కాదు. అయితే ఇంటి  
దగ్గర అప్పుడప్పుడు అదికావాలి ఇదికావాలి అని మంకుపట్టు  
పట్టేవాడు. వదో చికాగ్గా ఉండి, వాళ్ళమ్మ ఒక్కటి తగల  
నిచ్చేది. దానితో వాడు ఇల్లెగిపోయేట్లు కేక పెట్టేవాడు  
కాదు. అతి తీక్షణంగా వాళ్ళమ్మ వైపుచూసి, బుగ్గలమీదికి  
ప్రాకుతూన్న కన్నీళ్లను తుడుచుకోకుండా అలాగే, 'నిన్నేం  
చేస్తావో చూడు... నన్ను కొడతా వేం...' అన్నట్లుగా  
మొగం పెట్టేవాడు. అప్పటి వాడిమొగాన్ని చూడగానే వాళ్ళ  
మ్మకు భయం వేసేది. 'ఇల్లు తగులబెట్టేసేవాడిలా ఏమిటిరా  
అలా చూస్తావ్' అనబుద్దేసేది. కాని అంత పసివాణి పట్టు  
కొని, అంతమాట అనడం మంచిదికాదని ఆమెకు తోచేది.  
'మా బాబువుగాఁ నీకు రేపిస్తాగా' అనేది లాలింపుగా. కాని  
వాడు 'ఉహూఁ నాకిప్పుడే ఇయ్యి' అనేవాడు. వాడికంతం అతి  
కరకుగాబింకంగా సాగి ఆత్మలిగుండెల్ని కలచివై చేది. 'వేలెడు  
లేడు ఏమిటి వీడికీ పట్టు' అనుకునేది. దానితో ఆమెవాణ్ణి బెది  
రించాలని, 'ఉండు మీనాక్క గారు రానియ్ ... చెప్తానునీపని'  
అనేది. వాడు, 'నాన్నగారితో చెప్తావేం... చెప్పు...  
ఎలా చెప్తావో చూస్తాను...' అనేవాడు. ఒక అన్యాయం  
చేశావు; మరొక అన్యాయం ఎలా చేస్తావో చూస్తానుగా...  
అన్న బాధ వాడి కంఠంలో కంపించేది. అప్పుడు ఆమెకు కోపం

అనేది కాదు. 'ఏమిటిరా అన్నావ్ ... మళ్ళీ వాగు...' అనేది: వాడివైపు ఎర్రగా చూసి కొట్టడాని కుద్యమించి నట్లుగా అడుగులు ముందుకు వేసి, చేయి ఊపుతూ, దీనితో గిరి, అక్కడనుంచి రాయిలా కదలకుండా, 'కొట్టుచూస్తాను' అనేవాడు. ఈచూపుతో ఆమె పాపం పూర్తిగా నీరసించుక పోయేది. ఇంక ఏమిచేస్తే వాడు దారికి వస్తాడో తోచక, 'నీ కివ్వాలి అన్నం పెడకానేమో చూడు' అనేది. వెంటనే వాడు, 'ఎవడిక్కావాలి నీ అన్నం... అంటూ బయటకు గట్టిగా అడుగులు వేసుకుంటూ వెళ్ళిపోయేవాడు. ఆవేళ అన్నం తినడానికి వచ్చేవాడు కాదు. ఆతల్లి ఎంతో బ్రతి మాలి, ఇంకెప్పుడూ కొట్టనని ఏన్నోసార్లు వాడికి నచ్చజెప్పి, బుజ్జగించి, వాడి హిరణ్యాక్షవరాలు తీర్చి ఇంటికి వాడిని తీసుకొచ్చేది. కాని వాడు ఇట్లా జయాన్ని సాధించినందు లకు ఏమాత్రం సంతోషించేవాడు కాదు. వై వెచ్చు వాడి గుండెలనిండా, ఏదో తెలియరాని పగ నన్నెందుకు కొట్టాలి నన్నెందుకు కొట్టాలి... అని బుసలు కొట్టేది. వాడిది మర చిపో దానికి కొన్ని రోజులు పట్టేది.

వాడితో మరోచిక్కు వచ్చేది. వాడికి తలంటి స్నానం చేయించడం బ్రహ్మ ప్రళయి మయ్యేది. నలుగు పెట్టుకోవడ మంటే వాడికి మహాచెడ్డరోత. వంటికి ఏదో పేడపులిమినట్లు వికారంగా మొగం పెట్టేప్పుడు. నలుగు పెట్టేవాడు ఆనలుగు

బిండి చల్లదనానికి వాడిలోని ప్రత్యేకపు గగుర్పొడిచి ఒక ప్రత్యేకపు బింకాన్ని పొందేది. అది కొద్దిగా ఆరిన తరువాత వాడిశరీరాన్ని నలిపేప్పుడు మంటె తి 'అబ్బా' అనేవాడు. ఈ స్నానం చేయడమనే ఇబ్బంది, ఎంతలో తొలగి పోతుందా అని ఆత్మత పడేవాడు.

వాడు స్నానం గోచీతోనే చేయవలసి వచ్చేది. వాడికి పాపము తువాలు చుట్టుకొని నీళ్ళు పోసుకోవాలని పించేది. కాని ఏమిచేస్తాడు? వాళ్ళమ్మ గోచీయే పెట్టుకోమనేది. ఎందుకనో నాన్నగారిలా తువాలు చుట్టుకొని, స్నానం చేస్తానని వాళ్ళమ్మలో చెప్పలేక పోయేవాడు. ఇంకా అంత తాహను రాలేదని అందుకోసం కొన్నాళ్లు ఓపిక పట్టాలని వాడి ఉద్దేశమో... ఏమో...

తలమీద కుంకుడుకాయల రసం వేసేప్పుడు అది చల్లగా శరీరాన్ని గడ్డ కట్టించేస్తుందా అన్నంతగా వణికి పోయి, 'చలే బాబూ'... అని బిగ్గరిగా అరచే వాడు. తల సరిగా రుద్దించు కోవడం సంగతి అటుంచి, రెండు చేతులతోనూ గట్టిగా కళ్ళుమూసుకొని, ఆతలను క్రిందికి వంచేసే వాడు. వాడితల్లి, ఆజుత్తు పుచ్చుకొని తలపై కెత్తి గట్టిగా పామి రుద్దేది. తల్లి రుద్దివచోట్లా వాడికి చాకుతో చెక్కేస్తున్నట్లు చురచురలాడి పోయేది. దానితో వాడికి కోపం ఆగేదికాదు. ఎంతో ఆవేశంతో, 'నాకొద్దీ నీళ్ళు...' అని ఆకసం చీరుకపోయేట్లు అరచేవాడు. అంతలో ఆకోపం

ఆగక, ఒళ్లుమరచి, ఎర్రగా ఆ తల్లివైపు చూసి ఆమెను  
 కాలెచ్చయ్య బోయేవాడు ఇంకే ముంది! వాడి నెత్తిమీది  
 కుంకుడు కాయల రసం చల్లగా వాడి కళ్ళల్లోకి ప్రాకేది.  
 దానితో వాడి కళ్లు భగ్గున మండి పోయేవి. 'బాబోయ్'  
 అంటూ వాడు స్నానంచేస్తూన్న ఆ దొడ్డిలో అటూ ఇటూ  
~~గంతులేస్తూ అక్కడనుంచి ఇక్కడకు ఇక్కడనుంచి అక్క-~~  
~~డకు పరుగులెత్తే వాడు. 'వికారంగా మూలేవాడు. ఆ తరు-~~  
 వాత వాడిని బ్రతిమాలి, స్నానం చేయించేప్పటికి ఆ తల్లి  
 ప్రాణం నిస్తాణగా సామ్మసిలి పోయేది. అవవసరంగా అర్థ  
 రహితంగా బాధల్ని కొనితెచ్చి వెటుకుంటున్నావోయ్ ...  
 గిరీ... నీవు చేసిన పనికి పాప నీకళ్లు శిక్ష అనుభవిస్తు  
 న్నాయ్ చూడు; అని ఎవ్వరో చెప్పున్నట్లుగా, వాడి ఎర్ర  
 బడిన కళ్లనుంచి వాడి ఇట్టంతో ప్రమేయం లేకుండానే  
 కన్నీళ్లు కారేవి!

తండ్రి మోహనరావు, గిరివిషయమై ఎప్పుడూ అంతగా  
 పట్టించుకోలేదు. వాడు సెకండు ఫారములోకి వచ్చేంత  
 వరకూ అతను కళ్లు తెరవలేదు. కొడుకు బాగానే చదువు  
 కుంటున్నాడని అతని ఉద్దేశం. దానికి తగట్టుగా అప్పు  
 డప్పుడు వాడి మార్కులు పరీక్షించేవాడు. వాటికేం; అవి  
 నిక్షేపంలా ఉండేవి అన్నింటిలోనూ యాభై మార్కులకు  
 పైనే కనిపించేవి. ఫరవాలేదు చురుకైనవాడు అనుకునే  
 వాడు. ఇక వాడి తల్లి వాడి చిలిపిచేష్టలు, ఉడుకుబోతు

గుణాలు. వాడి మంకు పట్టులు, ఎప్పుడూ మోహనరావు చెవిని వేసేదికాదు. గిరికూడ తండ్రి ముందు అల్లరిచేయడం గాని, కనీసం తండ్రికి తెలిసిన వారిముందు అట్లాంటి పనులు చెయ్యడం కాని సాధ్యమైనంతవరకు చేసేవాడుకాదు. తండ్రింటే ఎంతో భయపడి పోతూన్నట్లు వటించేవాడు. అది చూసి తండ్రి సంతోషించేవాడు. వాడు తనకలా భయ పడుతున్నాడు కాబట్టే, అంత బాగా చదువుతున్నాడు అనుకున్నాడు. తనంటే వాడికా మాత్రం భయం ఉండవం మంచిదనుకున్నాడు, అట్లాంటి భయంతో వాణ్ని ఉంచగలిగినందులకు తనను తనే అభినందించుకున్నాడు. 'పిల్లలకు భయం లేకపోతే చెడిపోవడమన్నది ఖాయం వాళ్ళు సరియైన దారిని పడాలంటే ఎవరో ఒకరియందు వారికి భయభక్తులుండడం అవసరం' అని ఊహించేవాడు. కాని గిరికి నిజంగా తనయందు భయభక్తులున్నవా అని అతని నెప్పుడూ పరీక్షించి చూసుకోలేదు. ఏపొరపాటైతే అతను ఇంతకాలం వరకూ చేస్తూ వచ్చాడో, 'ఇప్పుడు ఆపొరపాటు కతను శిక్ష అనుభవించడానికి పాపం... తల వంచవలసి వచ్చింది.

సెకండు ఫారంలో వాడి క్వార్టర్స్ ఎగ్జామినేషన్ మార్కులు బాగానే ఉన్నాయి. కాని ఆ తరువాత జరిగిన పరీక్షలో వచ్చిన మార్కులు చూడటానికే అకస్మాత్గా ఉన్నాయి. మొదటి పరీక్షలో లెక్కల్లో 70 మార్కులైతే, ఇప్పుడు పది, తెలుగులో అప్పుడు 65 అయితే ఇప్పుడు 14

ఇలాగే మిగిలినవన్నీ వచ్చాయి. ఆ ప్రోగ్రెస్ రిపోర్టు చూసేటప్పటికి అతనిగుండె గబగబా కొట్టుకుంది.

గిరి చదివే మిడిల్ స్కూలు హెడ్ మాష్టరు చాలా మంచి వాడు. ఆయన అభివృద్ధిలోకి వచ్చే విద్యార్థులు చెడిపోతున్నారంటే... ఎంతో బాధపడతాడు. గిరికి మార్కులు సరిగా రాకపోయేప్పటికి, ఆయన ప్రోగ్రెస్ రిపోర్టు వాడి చేతికివ్వకుండా వాళ్ళ నాన్నగారికి పోషులో పంపాడు. లేకపోతే అది మోహనరావు చేతిలో పడకపోయేదే! వెంటనే అతను గట్టిగా 'గిరి...' అని అరచాడు. కాని వాడు ఇంట్లో ఉంటేగా... అతని కొక్కసారిగా శివమొత్తినట్లయింది 'వడి వాడు...' అంటూ భార్యను అతను విపరీతమైన కోపంతో ఆమె పూడలిపోయేంతగా ప్రశ్నించాడు. ఆమె, 'ఏమిటండీ... ఏమిటి... ఏమయింది... ఎందుకంత కోపంగా ఉన్నారు' అంది, ఏమీ తెలుసుకోలేని అశక్తతతో. మోహనరావు మరింత రెచ్చిపోయాడు. చూడు... మీ అబ్బాయిగారి ప్రతాపం, అంటూ మొగం చించుకొని ఎంతో అసహ్యన్ని కళ్ళల్లో తొణికిస్తూ, ఆ మార్కుల కాగితాన్ని ఆమె మొగంమీద పెట్టి, 'అన్నింటిలోనూ సున్నలొచ్చాయి అబ్బాయిగార్కి.' అన్నాడు.

కాంతమ్మ తెల్లబోయింది. ఆమె, నవనాడలూ కృంగిపోయాయి. ఆమెకు ఆమూట వినగానే పిడుగు పడ్డట్లయింది. వాడు చేసే దుండగాలు భర్త కిప్పుడెలాగూ చెప్పలేని

చిక్కులో ఇరుక్కుంది. చెప్పితే ఒకతప్పు చెప్పకపోతే ఒక  
 తప్పు అనుకుంది. తనే వాణ్ణి చేసులారా వాడు చేశానమో  
 అని కలవరపడింది. కాని ఆసంగతు లేవీ వైకి చెప్పలేక  
 పోయింది. మెల్లిగా, ఎందుకలా వచ్చాయో వాణ్ణి  
 అడగండి... నాకు చెప్పతారేం... నేను గాని చదువు  
 తానా ఏం... అయినా కాని; వాడి గొడవ మీకేనాడు  
 పట్టింది లెండి; ఎప్పుడు చూసినా మీకు, మీ స్నేహితు  
 లతోనే సరిపోతోంది. ఒక్కనాడైనా వాడెలా చదువుతూందీ  
 పరీక్షించారా... ఏం... అంటూ అతని నెత్తినే ఆ నప  
 మంతా రుద్దింది.

మోహనరావుకు మతిపోయింది. అయితే ఇకంతా తన  
 తప్పేనన్నమాట అనుకున్నాడు. అలాగే కుర్చీలో కూల  
 బడిపోయాడు.

భోజనానికి వేళయింది. కాబోలు గిరి ఎక్కడెక్కడో  
 తిరిగి అప్పుడే ఇంటికిచేరాడు. వాణ్ణి చూడగానే మోహన  
 రావుకు విపరీతమైన కోపం ముంచుకొచ్చింది. కాని అంత  
 లోనే, 'పిల్లల్ని దండించగూడదు. మెల్లిగా చెప్పి సరియైన  
 దారిలోపెట్టాలి. వాడు తెల్లవారవవాడు జాగ్రత్తగా చదివేట్లు  
 చేస్తే చాలు' అనుకున్నాడు. అలా అనుకొని, 'గిరి... ఒక  
 సారిటురా...' అని మెల్లిగా వాణ్ణి పిలిచాడు. తెచ్చి పెట్టు  
 కున్న శాంతం అతని మొగంలో పుటుక్కున ఎప్పుడైనా

తెగి జారిపోవచ్చునన్నట్లుగా వ్రేలాడుతూంది. అతని కళ్ళల్లో ఇంకా ఏదో ఆవేదన కొట్టుమిట్టాడుతూంది.

గిరి తండ్రిదగ్గరకు వచ్చాడు. 'ఏమండీ...' అన్నాడు.

మోహనరావు పేపర్ల చిచ్చినట్లున్నారు. 'మార్కులు చెప్పలేదేంరా' అనబోయి 'అహ... అలాకాదు' అనుకొని 'పేపర్ల చిచ్చరా?' అన్నాడు.

గిరి కాళ్ళల్లో బలం తగ్గింది. నీరసంగా తండ్రివైపు చూస్తూ, అక్కడ ఏమేమిటో వెదుకుతూ, తండ్రిని మించిన మేధావిలా 'ఇచ్చారండీ' అన్నాడు.

మోహనరావు చాలా సంతోషించాడు. 'మనవాడెప్పుడూ అబద్ధం చెప్పడు. తక్కువ మార్కులొచ్చాయని కొంచెం సిగ్గుపడి ఉంటాడు అనుకున్నాడు. వెంటనే మెల్లగా 'ఎలా వచ్చాయిరా మార్కులు?' అన్నాడు.

ఈసారి గిరి కళ్ళల్లో కళ్ళవళపాటు వ్యక్తమయింది. కాని తమాయిండుకున్నాడు. 'మునుపుకన్న కొంచెం తక్కువ వచ్చాయండీ' అన్నాడు.

మోహనరావు గుండె కొట్టుకుంది. లెక్కల్లో ఎన్ని...? అన్నాడు. వెంటనే అప్పుడు అతని పెదవికొద్దిగా చలించింది. కనుకొసల్లా కోపం ముందుకు రావడానికి సిద్ధపడింది.

'లెక్కల్లోనా అండీ... మరండీ... క్రితంసారి 70 వచ్చాయండీ... ఈసారి... ఈసారి... 56 మార్కులే వచ్చాయండీ..' అన్నాడు.

మోహనరావు కాళ్ళకింద భూమి కదిలింది. 'మరి... తెలుగులో...' అతని కంఠం అప్పుడే కర్కశంగా మారిపోతూంది.

'తెలుగులోనా అండి... బాగానే వచ్చాయండి, 64 మార్కులొచ్చాయండి'

మోహనరావిక ఉండబట్ట లేకపోయాడు. 'వేలేడు లేవు... ఇన్ని పచ్చి అబద్ధాలటరా...' అని చర్రున లాగి ఒక్క-లెంపకాయ కొట్టాడు. ఆ లెంపకాయతో గిరి కున్న తెలివంతా ఊడి పడిపోయింది. వాడు మరింత ఊబిలో దిగబడ్డాడు. 'నిజంగా నేనండి' అన్నాడు. కావలిస్తే పేపర్లు చూపిస్తానండి అన్నాడు తొణక్కుండా బెణక్కుండా.

మోహనరావు గుండె దహించుకపోయింది. 'ఏది... ఇలా తీసుకురా...' అన్నాడు.

ఆ పేపర్లలో నిజంగావాడు చెప్పినన్ని మార్కులే ఉన్నాయి కాని వాటిమీద వాడి స్వహస్తం అతి చాకచక్యంతో పని చేసింది. ఇక మోహనరావు కోపాన్ని ఆపుకోలేకపోయాడు. 'ఇదట్రా వెధవా... నువ్వు చేసేది...' అంటూ జాడ్డి తెగ బాదేశాడు; 'ఇలాంటి పచ్చి అబద్ధా లెప్పుడూ ఆడవుకదా... ఇలాంటి మోసాలు, ఘోరరీలు ఎప్పుడూ చెయ్యవుకదా...' అంటూ.

ఆ రాత్రి మోహనరావుకు నిద్రపట్టలేదు. వీడికసలు ఇంత తక్కువగా మార్కు లెందుకొచ్చాయి? వీడు ఎవరెవ

రితో స్నేహం చేస్తున్నాడు? ఎక్కడెక్కడికి తిరుగుతున్నాడు  
 స్కూలుకు సరిగా వెళుతున్నాడా లేదా? ఇలాంటి విషయాల  
 మీద అనేక అనుమానాలొచ్చాయి. అతను ఒక్కసారిగా  
 భయపడిపోయాడు. అసలు కుర్రవాడికిచదువు అబ్బకపోయినా  
 క్రమశిక్షణ అలవడినా చాలు అనుకున్నాడు. 'ఆవేళకి బడికి  
 వెళ్ళడం, వేళకి ఇంటికీరావడం, తోడిపిల్లలతో సఖ్యతతో  
 ఉండడం, చెడుఅలవాట్లకు లోనుగాకుండాఉండడం ఇలాంటివి  
 అబ్బినాచాలు అనుకున్నాడు. 'అసలు ఇవే అబ్బితే ఇంక  
 కావలసిందేముంది' అనుకున్నాడు.

ఆనాటినుంచీ మోహవరావు వీలు చిక్కినప్పుడల్లా  
 బడికి రోజూ హాజరు కావడంవల్ల వచ్చేలాభాలేమిటో,  
 మంచివాళ్ళతో స్నేహం చేయడంవల్ల ఎన్ని సుఖాలు, సదు  
 పాఠాలున్నవో, పరీక్షలు ఫేలవడంవల్ల తల్లి దండ్రులను  
 కష్టపెట్టడమే కాకుండా తనతోటి మిత్రులముందు తలఎత్త  
 లేని అధమాధమస్థితి వాడికెట్లా దాపురిస్తుందో అన్న విషయ  
 లంగా చక్కగా చెప్పేవాడు.

'ఒరే నువ్వు పరీక్ష తప్పిపోయావంటే... నీకు సరేసరి  
 ...మరి నా సంగతికూడా గుర్తించుకో... ఫలానావారి  
 అబ్బాయి ఫేలయ్యాడంటే నా కెంత తలవంపో ఆలోచించు  
 నా స్నేహితులముందు నేను తలఎత్తగలనా... కనీసం  
 నువ్వు నన్ను రక్షించడం కోసమైనా బాగా చదవాలి... నా  
 కోసం నువ్వు ఆమాత్రం త్యాగం చెయ్యాలి. అనేవాడు. ఆ

తరువాత మెల్లిగా అతనే, 'నువ్వు చదువుకన్నా ముఖ్యంగా గమనించవలసినవికొన్ని ఉన్నాయి తెలుసా... ఇంటికి వచ్చిన వాళ్ళను నువ్వు పరిగా శారవింపడం కాని, మర్యాదచె య్యడం కాని చెయ్యడం లేదని విన్నాను. ఎవరైనా ఇంటికి వస్తే, వాళ్ల నెంతో శారవింపడం, వాళ్ల ముందు వినయవిధే యతలతో మెలగడం, వారి మెప్పుసంపాదించడం ఈమాత్రం కూడ తెలుసుకోకపోతే ఎలా... కుర్రతనంగా, వెకిలితనంగా వాళ్ళ ముందు ప్రవర్తిస్తే చూడు... ఈ ఇంట్లో వాళ్ళ కసలు మర్యాద తెలియదు. ఈ అబ్బాయి పొగరుబోతులా ఉన్నాడు అంటారు. బైటివాళ్ళ కింత తప్పుకనిపిస్తే వాళ్లు దానికంత పెద్దశిక్ష విధిస్తారు.' అనేవాడు. తిరిగి కాస్తే పాగి, 'మీ అమ్మ మాట నువ్వెప్పుడూ త్రోసెయ్యగూ డదు. తల్లికన్నా మంచివాళ్లు ఈ ప్రపంచంలో ఎవ్వరు న్నారు? తల్లికంట్రండుల యందు భయభక్తులు, శ్రద్ధలేని పుత్రుడు పుట్టినా, గిట్టినా ఒక్కటే... సరే ఇక నువ్వు వెళ్ళు' అనేవాడు.

గిరికి తండ్రి చెపుతూన్న మాటలను తప్పక ఆచరణలో పెట్టాలని అవి వింటూన్నప్పుడు ఎంతో గాఢంగా ఉండేది. ఇక బాగా చదవాలనిపించేది. గోపాలంతో స్నేహం ఇక చెయ్యగూడదు అని నిర్ణయించు కొనేవాడు. అమ్మ మాట ఇక ఎప్పుడూ జపదాట గూడదు అనుకునేవాడు. కాని... కాని... అక్కడనుంచి కదలిపోయిన వెంటనే, తండ్రి

చెప్పినదంతా ఒక్క క్షణంలో గాలికి పోయేది. మళ్ళీ  
మామూలే,

ఈ మధ్య వాడిలో గర్వం బాగా పెరిగిపోయింది. నాకు  
మార్కులు సరిగా రాకపోవడానికి కారణం; నేను ఒక్క  
సారీ పుస్తకం ముట్టుకోక పోవడం వల్లనేకాని... ముట్టు  
కుంటేనూ ఫస్టు మార్కులన్నీ నాకే వస్తాయి. ఆశ్రీని  
వాసంగాడిని చూస్తే చెడ్డ అసహ్యం వస్తుంది. తెగరుబ్బ  
తాడు. కానీ తే ఏమిలాభం? అతైసర మార్కులు తప్పించి  
ఒక్క పిసరు హెచ్చు రావు అనుకునేవాడు. అబ్బ ఇవ్వార  
బద్ధకంగా ఉంది. రేపు చదువుతాను అను కునేవాడు.  
తోమ్మిది కాకముందే గాఢనిద్రలో మునిగిపోయేవాడు.

ఇలా రోజురోజుకూ బద్ధకం పెరిగిపోయి అతని చదువు  
కోవాలనే కాంక్షను ఊపిరి నలపకుండా త్రొక్కేయడం  
ఆరంభించింది. ఇప్పుడు వాడికి పుస్తకంమీద కన్నుమోపడం  
అంటేనే బరువుగా ఉంటోంది. మహారోతగా ఉంటోంది.  
అక్షరాలను చూస్తూఉంటే పుస్తకాలను చించాలనిపిస్తూంది.

ఇక వాడు తల్లిచెప్పిన చిన్నజెత్తు పనిగూడ చేసే  
వాడుకాదు. ఇలాంటి విషయాలు మోహనరావుకు చెప్పి,  
అతన్ని బాధపెట్టడం ఆమె వాంఛించ లేకపోయేది... కాని  
అప్పుడప్పుడు చెప్పక తప్పడంలేదు. అప్పుడతను తిరిగి తలి  
దండ్రులమీద కొడుక్కు ఉండవలసిన భక్తి ప్రపత్తులమీద  
చిన్న ఉపన్యాస మిచ్చేవాడు. మంచిగా మసలు కుంటూ,

ఈ వాడ పిల్లలందరికన్నా మంచివాడ వనిపించుకోవాలి అనేవాడు. బజారుకు వెళ్లి కూరగాయలు తీసుక రావడం కూడా చేయకపోతే, రేపొద్దున్న వెళ్ళయితే మీ ఆవిడ్ని బజారుకు పంపుతావా? ... అనేవాడు. మంచి వస్తువులు తాజా సరుకులు కొనడంలో నేర్పు సంపాదించాలి. పెద్దవాళ్ళ మాటలను ఇప్పుడు వ్యతిరేకించి, ఆ తరువాత ఎన్నో ఇబ్బందులను పడిన వాళ్ళను నేను ఎందరినో ఎరుగుదును. ఒక విధంగా ఇది వారి చరిత్ర. చరిత్ర నేర్పిన గుణపాఠాలను మనం నేర్చుకోకపోతే... మనం కూడ వాళ్ళలాగే తిరిగి కష్ట పడవలసి వస్తుంది. నువ్వు పెద్దయాక ఇలాంటి కష్టాలలో ఇరుక్కొకుండా ఉండాలంటే ప్రతి దినం విషయాన్నీ సునిశితంగా పరిశీలిస్తూ పనిలో పట్టుదల ఓపిక వహించడం అలవాటు చేసుకోవాలి. గాలికి విడిచిపెట్టిన వాడిలా తిరిగితే తరువాత నువ్వే దుఃఖపడవలసి వస్తుంది అనేవాడు. కాని ఇంత శాంతంగా మోహనరావు వాడికి ఎప్పుడూ చెప్పలేక పోయేవాడు.

గిరిమాత్రం, తండ్రి శాంతంతో చెప్పినా కోపంతో కసరినా అన్నింటినీ ఒక్కలాగే చూసేవాడు. తండ్రి అలా చెప్పేప్పుడు అతని ముందు తలను వంచేసేవాడు. అంతే.

ఇది ఇలా ఉండగా మోహనరావుకు మరి చికాకు కలిగించే పనులు గిరి ఎప్పుడూ చేస్తూనే ఉండేవాడు. తల పుట్టలా పెరగనిచ్చేవారు. క్షవరం చేయించుకోవేం అని

చెప్పేగాని వాడికాదృష్టి ఉండేదికాదు. అలా తండ్రి చెప్పినప్పుడు, వాడికి తండ్రిమీద చాలకోపం కలిగేది. తనకు తల ఒత్తుగా ఉండడం అంటే ఇష్టం... నాన్నగారి కెందుకు నాగొడవ... అనుకునేవాడు. ఇక పుస్తకాల సంగతి సరే సరి... వాటి రెండువైపుల అట్టలు చిరిగి పోయేవి. ముసలి వాని మొగంమీద నువ్వుతల్ల ఆ పుస్తకాల అంచులు ముడుచుకుపోయేవి. రెండు మూడు కోజుల కొక వెన్నిలు పారేసేవాడు. ఇవ్వాలి కొన్న ఎక్కరసైజు పుస్తకం మరునాడు కనిపించేది కాదు. మోహనరావు ఇలాంటి విషయాలలో జాగ్రత్త, పొదుపు, పరిశుభ్రత ఎంత అవసరమో ఎంతో విపులంగా చెప్పేవాడు. ఇదే చదువు అనేవాడు. కాని ఏమి లాభం... చెప్పి చెప్పి నోరు నొప్పిపెట్టడం మినహా...

ఇలాంటివన్నీ తలచుకుంటూ వుంటే మోహనరావు గుండె బ్రద్దలయ్యేది. కుర్రవాడు బాగుపడే లక్షణాలు నానాటకీ మృగ్యమైపోతున్నాయని మనసులో యదుయాతన అనుభవించేవాడు.

గిరి ఎలాగో ఒకలాగ థర్డ్ ఫోరంలో ఓ సంవత్సరం నిద్రపోయి, ఫోర్త్ ఫోరం లోనికి మరొక సంవత్సరానికి మేల్కొన్నాడు. మోహనరావు వాడి చదువు ఇక ఇప్పటి నుంచైనా ఓదారిని పడాలంటే ట్యూషను చెప్పించక తప్పదనుకున్నాడు. తమ ఇంట్లో భోజనానికి కుదిరి, బి. ఏ, మొదటి సంవత్సరం చదువుతూన్న రామానికి గిరిని అప్పజెప్పాడు.

రామం ఒక పేదవిద్యార్థి చాల తెలివైనవాడు. ఎంతో అణకువతో ఉండేవాడు. గిరికి చదువు చెప్పడానికి అతను ఎంతో ప్రేమతో అంగీకరించాడు. అది తనవిధిగా భావించాడు. కాని గిరికి రామం అంటే గిట్టేదికాదు. మా ఇంట్లో ఉండి, మాసొమ్ము తింటున్నవాడు, నాకు చెప్పడమా అని వాడికి గురుగా ఉండేది. సరిగా చదవమని అతను ఎంతో పోరుపెట్టినా గిరి ససేమి వినిపించు కొనేవాడు కాదు. అయ్యో, ఆయన నాకు వీడ్చి అప్పజెప్పాడు. నేను వీరివల్ల ఎంతో లాభాన్ని పొందుతున్నాను. కనీసం వీడ్చి నేను ఈ పరీక్ష వ్యాసయ్యే ట్లయినా చేయకపోతే నాబాధ్యత నేను నిర్వర్తించినట్లు గాదు. అని అతను తన మనసులో ఎంతో బాధపడి పోయేవాడు. కాని గిరిని ఏమీ చేయలేని దుర్బలుడై కుమిలి పోయేవాడు. ఒకరోజున గిరి మీద అతనికెంతో కోపం వచ్చింది. అప్పటికెక్కో సార్లు చెప్పిన పాఠంలో చిన్న ప్రశ్నవేస్తే బవాబు చెప్పలేక పోయాడు. దీనితో అతను గిరి చెంపమీద ఒక్కటి తగలనిచ్చాడు. గిరి హృదయం బుసలు కొట్టింది. 'నువ్వు నన్ను కొద్దావటా' అని అతని మీద విరుచుక పడాలన్నంత కోపం వచ్చింది. కాని అప్పుడే వాళ్ళ నాన్నగారు అటు వచ్చారు. ఆయన రామానికేమి చెప్పాడోకాని రామం ఆనాటినుంచీ గిరి అంటే అంతశ్రద్ధ వహించడం మానుకున్నాడు.

ఇక ఈ చదువు ఇలా ఉండగా వాడు బడికి సరిగా హాజరు కావడం లేదన్న రిపోర్టులు ఈమధ్య మోహనరావు చెవిలో ఎక్కువగా పడడం మొదలు పెట్టాయి. కొందరి మాష్టర్ క్లాసులో వాడు ఉండడం లేదని వినాడ. ఈమధ్య ఒక మిత్రుడు కనిపించి 'మీవాడు మొన్న ముగ్గురికి ఎక్కించుకొని సైకిలు తొక్కుతున్నాడండోయ్... నాకు బలేగా మండు కొచ్చింది. మెల్లగా వాడితో 'షడారంటే దెబ్బలు తగులుతాయిరా... పోలీసులు చూస్తే పట్టుకుంటారు' అన్నాడు. కాని వాడు వినిపించుకుంటేగా... 'పట్టుకుంటే పట్టుకుంటారు. నీ కెందుకూ' అంటూ త్రోసుక పోయాడు అన్నాడు. ఈమాట వినగానే, మోహనరావు గుండెనిండా చీకటి అలుముకుంది. 'అవిధేయత... అవిధేయత...' అన్న బాధ అతని గుండెల్లో ఘూర్ణిల్లింది, ఆవేళ అతను గిరిని చిత్ గొట్టాడు. కాని ఏమిలాభం...? కొట్టడంవల్ల ఏమిటి ఫలితం?

మోహనరావుకు గిరి విషయమై అంత కంతకూ మతి పోతోంది. వాడు ఏమిచేస్తే మారుతాడో, ఏమిచేస్తే వాడికి సరియైన గుణాలు అలవడతాయో... అర్థంకాలేదు. వాడికి తిండిపెట్టి, చక్కని దుస్తులు కుట్టించి, బడికి పంపి, ట్యూషను చెప్పిస్తూ బోలెడంత డబ్బు వృధాగా పోస్తూ వున్నా వాడికి చదువు రాకపోవడం అటుంది, దుష్ట గుణాలు పెరిగి పోతూండడం అతను సహించలేక పోయాడు. కాని ఏమిచేస్తే వాడు బాగుపడతాడో అందుకు సరియైన

మూర్ఖ మేషుటో అతనికి తోచలేదు. ఇక్కడనుంచి వాడిని ఎక్కడికై నా దూరంగా సంపించేసి, ఇక్కడి వాతావరణం నుంచి తప్పించడం మినహా... మరొక మంచిమూర్ఖం అతని కేమీ కన్పించలేదు. కాని ఈ చర్యకు గిరితల్లి ఏమిటో పిచ్చిగా ఇష్టపడడంలేదు.

ఇక గిరి వెన్ను పోయిందని, పుస్తకం పోయిందని, ఏదోవంకపెట్టి రోజూ తల్లి దగ్గర ఏదోవిధంగా డబ్బులు వదుక్కు పోతూనే ఉన్నాడు. ఈ మధ్య కాంతమ్మ వాడికి డబ్బులిస్తున్న సంగతి మోహనరావు చెవిని వేస్తోంది. తన బాధ్యతనుంచి ఆవిధంగా విముక్తురాలౌతూంది. కాని పాపం మోహనరావు వాడిని ఏవిధంగానూ శిక్షించలేని అసమర్థతతో కుమిలిపోతున్నాడు. వాడిని కొడితే లాభంలేదు. మెత్తగా చెప్పినా వినేట్టులేదు. చివరికి వాడు తనకు శత్రువు కాని శత్రువుగా పరిణమిస్తున్నాడా ఏమిటని అతను లోలోన ఏదో తెలియరాని వ్యధతో కృంగిపోతున్నాడు.

మొన్నటికి మొన్న మోహనరావు ఉంగరం కనిపించలేదు. ఎవరై నా తీసే రేమోనని ఇంట్లో అడిగాడు. ఎవరూ తియ్యలేదన్నారు. కాని ఎక్కడ వెదికినా అది కనబడలేదు. ఎడమచేత్తో ఎక్కడ పెట్టేశానో అనుకున్నాడు. ఈ భావానికి తనలో తనే నవ్వుకున్నాడు, తిరిగి అన్నిమూలలా వెదికాడు. కాని అది దొరకలేదు. ఇంతలో అతనికి రాత్రి బీరు వాలో పెట్టినసంగతి గుర్తుకొచ్చింది. అక్కడచూస్తే ఉంగ

రం నిక్షేపంలా ఉంది. ఉంగరం దొరికిందని భార్యకు చెప్పడానికి వంటకసారా వైపు అతను వెళ్ళబోయాడు. అప్పుడే అక్కడ గిరి తల్లితో ఏమిటో అంటున్నాడు. మోహనరావు కాళ్ళు ఆగిపోయాయి. 'ఇదే నేనైతేనా... ఈపాటికి చిదగొట్టేసేవారు. అంతేలే... పెద్దవాళ్ళేమిచేసినా ఫరవాలేదు. నేను దమ్మిడి చేసేది పారేస్తే, లక్షలుపోయినట్లు ఏడుస్తారు' అన్నాడు. మోహనరావు ఒక్కసారిగా స్తబ్ధుడైపోయాడు. నిలువునా నీరైపోయాడు. అతని అడుగులు మరి ముందుకు సాగలేదు. అతనికి భవిష్యత్తంతా మహాభయంకరంగా కనిపించింది. ముండుముండు వీడితో ఎన్నికష్టాలు పడాలో అని మనసులో వణికిపోయాడు. ఎలా వీడిని దారిలో పెట్టడం ఎలా... అని వాపోయాడు.

వీడిలు, సిగరెట్లు కాలుస్తున్నాడని ఈ మధ్య కొంత మంది కుర్రాళ్లు మోహనరావు చెవిలో వేశారు. ఈ విషయమై గిరిని ప్రశ్నిస్తే తప్పకుండా అబద్ధం చెబుతాడు. కాని అడక్కపోతే ఇది అలవాటై పోవచ్చు. అయినా, మానేస్తానని తనఎదుట చెప్పినంత మాత్రాన నిజంగా మానేస్తాడని ఋజువు ఏమిటి... అయితే వాడు పాడైపోతూంటే చూస్తూ ఊరుకోవడమేనా... పాపం మోహనరావు. 'సరే ఎప్పుడైనా వాడు నాకంటే బడకపోతాడా ఏం... అప్పుడు చెప్తాను బుద్ధి' అనుకున్నాడు.

మంచి పిల్లలు కానట్టి, గోపాలంతోనూ... సత్యం తోనూ, తిరగొద్దని, మోహనరావు గిరికి ఎన్నోసార్లు చెప్పాడు. కాని ఏమిలాభం? వాణ్ణి రోజూ అంటి పెట్టుకొని తను ఎక్కడ కాపలా కాయగలడు. సమస్తమూ ఇంట్లో సర్వసమృద్ధిగా దొరుకుతున్నా... వాడు ఇలా పాడైపోతున్నాడు. వైగా ఇంట్లో వాళ్ళంతా శత్రువులైనట్లు మసలు తున్నాడు.

ఆరోజు సాయంత్రం మోహనరావు సైకిలుమీద ఇంటికి వెళ్తున్నాడు. ఆసమయంలో గిరి చదువుతున్న స్కూల్లోని మాష్టరు దారిలో మోహనరావును ఆపి, 'మీవాడు ఏమిచేశాడో తెలుసా...' అన్నాడు. మోహనరావు ఏమి వినవలసి వస్తుందో అని హడలిపోయాడు. 'అక్కడ ఎవడో పాపం సారాబట్టి పెట్టు కుంటే... ఇంతలేదు, వీడి కెందుకు చెప్పండి... మ్యాపుతోసహా అతను ఎక్కడ సారాబుడ్లు దాచాడో చిత్రించి, ముఖ్యమంత్రికి పంపేడట. వెంటనే సి. ఐ. డిలు వచ్చి మీవాడు చెప్పినచోట వెతగ్గా—పూర్ ఫెలో పాపం వాడి బ్రతుకు బయటపడింది. వాడు నెత్తి నోరూ కొట్టుకొని లబో లబో మని ఏడ్చాడు. వచ్చే ఆదివారం మీవాడికి స్వయంగా కలెక్టరు, ప్రభుత్వం తరపున చిన్న మెడ లొకటి ప్రెజెంట్ చేస్తాడట. రేపో

ఎల్లుండో మీకు ఆహ్వానం వస్తుంది. నిక్షేపంగా చదువుకోక ఎందుకండీ మీ వాడికిలాంటి పనులు—' అంటూ అతను వెళ్ళిపోయాడు. పాపం మోహనరావు పూర్తిగా మూగ వాడై పోయాడు. కొడుకు బాగుపడుతున్నాడో లేక చెడిపోతున్నాడో అతని కర్ధంకాలేదు. ఒకందుకు తన మనసువాడ్ని మెచ్చుకుంటోంది. కాని మరొకందుకు ఎంతో బాధపడి పోతుంది.

అప్పటికి చీకటిపడింది. వీధిలోని విద్యుద్దీపాలు గాలికి ఆరిపోని కిరణనాయిలు బుడ్లలా వెలుగుతున్నాయి. దీపం ఉన్నచోట ఇంతకాంతి మచ్చలా పడుతుంది. కొంతదూరా నికది వచ్చిబడి, ఆతరువాత దీపపుకాంతిలో కలసి పోతుంది. పొడుగైన నీడలు పొట్టివౌతూ, పొట్టివైన నీడలు పొడు గౌతూ ఉన్నాయి.

మోహనరావు మనసు నీరసంగా ఆలోచిస్తోంది. అప్పుడే అతనికి ఆ వైన ఉన్న విద్యుత్ స్తంభందగ్గర, ముగ్గురు కుర్రాళ్ళు కనిపించారు. వారిలో గిరి ఉన్నట్టు అతను ఆనవాలు ఇట్లాడు. ఇంతలోనే వారికి సమీపంగా అతని సైకిలు వచ్చింది.

గిరి, సుతారంగా సిగరెట్టు కాలుస్తూ నడుస్తున్నాడు. అప్పుడు వాడి మిత్రుడొకడు వాడితో, 'చాటుగుండా ఏదో ఉత్తరం గిరికి పారెమ్మడం మహాధైర్య మనుకుంటున్నావు కాబోలు— ఇప్పుడు మీనాన్నగారు చూడాలి, వెళ్లడౌతుంది నీ ధైర్యం—, అన్నాడు.

వెంటనే గిరి, తడువుకోకుండా, 'ఏడిశాడు—మనకెవడైతే  
లెక్కోయ్ ... మనం ఎవరికీ భయపడం తెలుసా' అన్నాడు.

మోహనరాత్రికి ఒక్కసారిగా భూమిలోకి కృంగిపోయాడు.  
అతని సైకిలు నడుస్తోంది, కాదు... కాదు... పాతాళానికి  
దిగబడి పోతోంది. 'ఇలాంటివాడా నా కొడుకు, ఇలాంటి  
వాడా నా కొడుకు' అని అతని ఎద కొట్టుకుంది. ఇంత  
దుఃఖాన్ని పాపమతను ఇంతకు ముందు ఒకే ఒక్కసారి  
అనుభవించాడు. ఆనాడు అహింసావ్రతుణ్ణి, లోకోత్తర  
పురుషుణ్ణి, ఒక దుర్బలుడైన, అసమర్థుడైన, పుత్రసమానుడు  
దారుణంగా చంపేశాడు. అబ్బ! అది తలచుకోలేం... ఎంత  
దారుణం! ఎంత దారుణం! తిరిగి అంత దుఃఖం అతని కీనాడు  
కలిగింది. అది అతని గుండెల్ని విశాచంలా పీక్కుతింటోంది.  
'నాకు చావు ఎందుకు రాదు... నాకు చావు ఎందుకు  
రాదు... నేనీబాధ సహించలేను... నేనీబాధ సహించలేను'  
అని ఇంకా ఏమేమిటో అనుకొని చిన్నాభిక్షమై పోతూన్న  
అతన్ని, పాపం ఆనాడు ఆ సైకిలే ఇంటికి చేరవేసింది.

గిరి స్నేహితుడు, గోపాలం, 'ఒరే— మీ నాన్నలా  
ఉన్నాడురా... ఆ సైకిలు మీద చూడు' అన్నాడు. గిరి  
ఒక్కసారిగా తబ్బిబై పోయాడు. 'మా నాన్నేరా... మా  
న్నే... నేనన్న మాటలు వినిపించే ఉంటాయి...

ఎలారా నేను సిగరెట్టు కాల్చడం చూసే ఉంటారు...  
 ఎలా' అంటూ భయకంపితుడై పోయాడు. వెంటనే సత్యం,  
 'చూసి ఉండరురా... చూస్తే ఇక్కడే నిన్ను తన్నేవారు  
 ఏదో ఆయన ఆలోచనల్లో పరధ్యానంగా ఉండి ఉంటారు'  
 అని వాడికి నచ్చజెప్పాడు.

ఆ రాత్రి బితుకు బితుకు మంటూనే గిరి గుమ్మంలో  
 అడుగు పెట్టాడు. ఇంట్లో అంతా నిశ్శబ్దంగా ఉంది. రోజూ  
 మ్రోగే రేడియో పలకడం లేదు. అక్కడనే ఏదో పుస్తకం  
 చదువుకుంటూ కూర్చునే నాన్నగారు అక్కడలేరు. దిగా  
 లుగా గిరి లోనికి అడుగు పెట్టాడు. దొంగలా ఇంట్లో ప్రవే  
 శిస్తున్నందులకు బాధపడి పోయాడు. తల్లి ఏమీ మాట్లాడ  
 కుండానే నీళ్ళు పెట్టింది. త్వరత్వరగా స్నానం చేసేశాడు.  
 ఇన్ని మెతుకులు నోట్లో వేసుకొని బయటకు పారిపోవాలని  
 అనుకున్నాడు. అప్పుడుకాని మనస్సుకు శాంతి లభించదని  
 ఆత్మత పడ్డాడు. కాని భోజనం దగ్గర కొచ్చేప్పటికి అక్కడ  
 నాన్నగారికీ తనకూ ఒకచోట వడ్డించడం చూశాడు. ఈమధ్య  
 కాలంలో తను ఎప్పుడూ నాన్నగారితో కలిసి భోజనం చేయ  
 లేదు.

గిరికి మూర్ఛ వచ్చినంత పని అయింది. అక్కడకు  
 వెళ్ళి కూర్చునేప్పుడు ఏమిటో వాడి కాళ్ళు తడబడ్డాయి.  
 ఒక కాలు అక్కడ ఉన్న మంచినీళ్ళ గ్లాసును తన్నేసింది.  
 గ్లాసులో ఉండగా త్రాగటానికి ఉపయోగపడే నీరు ఎం

దుకూ కొరగాకుండా వృధాగా గచ్చుమీద ప్రాకుతూంది. నీళ్లు ఒలికిపోయినందుకు మోహనరావు ఏమీ అనలేదు. ఏమీ అనకపోవడంతో గిరి మరింత దిగజారిపోయాడు. అతని గుండెల్ని అతను పట్టుకోలేక పోతున్నాడు. దుర్భరమైన ఆ ఆవేదన భరించ లేకపోతూన్నాడు. అన్నం తినాలి కాబట్టి తింటున్నాడు. 'ఇకముందు ఏమి జరుగుతుంది... ఇకముందు ఏమి జరుగుతుంది...' అని అతని హృదయం దిగ్గుదిగ్గున ఒకటే ప్రశ్నిస్తోంది.

భోజనం అయింది. అంతా అయోమయంగా ఉంది. చేతులు కడుగుకుంటూ ఉండగా, 'ఇటురా...' అంటూ మోహనరావు ముందుకు సాగిపోయాడు. గిరి తండ్రిని అనుసరించక తప్పలేదు. అప్పుడే ఎవరో సన్నగా ఆ చివరి గది లోంచి ఏడుస్తూండడం వినిపించింది. గిరి సైప్రాణం పైనే పోయింది. తుఫానులో చిక్కుకున్న పులుగులా. బెంబేలు పడిపోయాడు. మోహనరావు. 'ఇలా కూర్చో...' అన్నాడు. మెల్లగా గిరి బల్లమీద కూర్చున్నాడు. తండ్రి డ్రాయరు సారుగు తీశాడు. అందులో ఏదైన రివాల్యరు ఉండి, దానితో తండ్రి తనను చంపేసినా బాగుండు ననుకున్నాడు. వాడు తండ్రిపై పు చూడలేక పోయాడు. అప్పుడే మోహనరావు, మెల్లగా వాడిముందు, ఒక సిగరెట్టుపెట్టి, ఒక అగ్గిపెట్టి ఉంచాడు. వెదవులు విప్పి, 'నీయిష్టంవచ్చినట్లు కాల్చుకో...'

నాముందు కాల్చిన నేనేమీ అనుకోను. ఇంతకూ త్రానికే అవిధేయతగా ఉండడం దేనికి?' అన్నాడు.

అంతే...

గిరి ఒక్కసారిగా కుమిలిబోయాడు. తండ్రికి ఏమేమిటో చెప్పా లనుకున్నాడు. పశ్చాత్తాపముతో కృంగిపోతున్నానని చెప్పబోయాడు. తనకీ ప్రాయశ్చిత్తము చాలదు అనబోయాడు. కాని... కాని... పాపం ఏమీ చెప్పలేకపోయాడు. అక్కడ ఒక్కక్షణం కూడా ఉండలేకపోయాడు. అంతే. అదేపోతగా అక్కడనుంచి ఒకటే పరుగు పుచ్చుకున్నాడు. 'గిరీ... గిరీ...' అని తండ్రి పిలుస్తున్నా వినిపించుకో లేదు. 'నాయనా... నాయనా... ఎక్కడికి ఈ రాత్రివేళ...' అని తల్లి ఎంత రోదిస్తున్నా వాడు వెనక్కు తిరగలేదు.

పాపం! ఆ తలిదండ్రులు... అప్పటినుంచీ గిరికోసం ఎదురు చూస్తూనే ఉన్నారు. ఎప్పటికైనా గిరి ఇంటికి వస్తాడనే పాపం వారి ఆశ!